

“ഞാൻ ആകുന്നവൻ ഞാൻ ആകുന്നു”

I AM THAT I AM

പുറം:3:14

“ഞാൻ ആകുന്നവൻ = ഞാൻ ആകുന്നു”

കൂടുതലൊന്നും ചിന്തിക്കാതെ, അപഗമിക്കാതെ വിട്ടുകളയുന്ന ഒരു വേദ വാക്യമാണ് ഇത്. ഞാൻ ദൈവമാകുന്നു എന്നു പറഞ്ഞാൽ മതിയായിരുന്ന സ്ഥാനത്താണ് “ഞാൻ ആകുന്നവൻ ഞാൻ ആകുന്നു” എന്ന് ദൈവം പറഞ്ഞത് എന്നത് ശ്രദ്ധേയമാണ്. ദൈവം തന്റെ രഹസ്യങ്ങൾ വെളിപ്പെടുത്തുന്നത് ചിലപ്പോൾ പ്രത്യക്ഷമായിട്ടല്ല, പരോക്ഷമായിട്ടാണ് എന്നാണ് ഇത് സൂചിപ്പിക്കുന്നത്. മനുഷ്യൻ അറിഞ്ഞിരിക്കേണ്ട കാര്യമായതിനാൽ ആണ് ഇത് മോശയോട് ദൈവം പറയുന്നത്. “ദൈവത്തെ അന്വേഷിക്കുന്ന ബുദ്ധിമാന്” പ്രയോജനപ്പെടണം എന്ന് ദൈവം കരുതിയിരിക്കണം.

മനുഷ്യനും ദൈവവും തമ്മിലുള്ള അഭേദ്യ ബന്ധത്തെയാണ് ഇത് സൂചിപ്പിക്കുന്നത് എന്ന് സാധാരണ ഗതിയിൽ ചിന്തിക്കാൻ ഇടയില്ല. ന്യായപ്രമാണകാലത്തെ പ്രവാചകന്മാരാരും അത്തരത്തിൽ ചിന്തിച്ചതായി കാണുന്നില്ല. അന്നു പറഞ്ഞതിന്റെ അർത്ഥത്തെക്കുറിച്ച് മോശയും ഒന്നും വിശദീകരിക്കുന്നില്ല. എന്നാൽ യേശുക്രിസ്തു അതിനെ വിശദീകരിക്കാൻ ശ്രമിച്ചിട്ടുണ്ട്. എങ്കിലും അത് എത്രകണ്ട് നാം മനസ്സിലാക്കിയിട്ടുണ്ട് എന്നാണ് ചിന്തിക്കേണ്ടത്.

ഈ വാക്യത്തെ മനസ്സിലാക്കാനുള്ള എളുപ്പത്തിനുവേണ്ടി രണ്ടായി തിരിക്കാം. 1. ഞാൻ ആകുന്നവൻ 2. ഞാൻ ആകുന്നു. പ്രഥമദൃഷ്ട്യാ അതിന് പ്രത്യേക അർത്ഥമൊന്നും ഉണ്ടെന്ന് തോന്നുകയില്ല. അതാണ് വേദത്തിന്റെ ശൈലി. മനസ്സിൽ ദീർഘകാലം ചിന്തിക്കുകയും ധ്യാനിക്കുകയും ചെയ്യുമ്പോൾ മാത്രമാണ് ഇത്തരം രഹസ്യങ്ങൾ ദൈവം വെളിപ്പെടുത്തിത്തന്നത്.

മനുഷ്യൻ “ഞാൻ” എന്ന് പറയുന്നത് ചിലപ്പോൾ അവന്റെ ശരീരത്തെയാണെങ്കിൽ ചിലപ്പോൾ മനസ്സിനെയാണ്. ഞാൻ “ഓടി” രക്ഷപെട്ടു എന്നു പറയുമ്പോൾ ശരീരത്തെ ഉദ്ദേശിച്ചാണ് ഞാൻ എന്ന് പറയുന്നത്. ഞാൻ സങ്കല്പിച്ചു എന്നു പറയുമ്പോൾ മനസ്സാണ് ഞാൻ. ഞാൻ കണ്ട് പിടിച്ചു, വിശ്വസിച്ചു എന്നൊക്കെ പറയുമ്പോൾ ബുദ്ധിയാണ് ഞാൻ. ഞാൻ നിന്നെക്കാൾ വലിവനാണ് എന്ന് പറയുമ്പോൾ അഹംകാരമാണ്. ഞാൻ ചിന്തിച്ചു എന്നു പറയുമ്പോൾ ചിത്തമാണ്. ഞാൻ സുവിശേഷ പ്രവർത്തകനാണ് എന്നു പറയുമ്പോൾ, ഞാൻ കൈക്കാരനാണ് എന്നു പറയുമ്പോൾ തന്റെ പ്രവർത്തിയെ, സ്ഥാനത്തെ ഒക്കെയാണ് ഞാൻ എന്ന് പറയുന്നത്. ഞാൻ മഹാ മുൻകോപിയാണ് എന്ന് പറയുമ്പോൾ സ്വഭാവത്തെയാണ് ഞാൻ എന്ന് പറയുന്നത്. ഞാൻ കോൺഗ്രസുകാരൻ, ഞാൻ കമ്മ്യൂണിസ്റ്റുകാരൻ, ഞാൻ ഇൻഡ്യാക്കാരൻ എന്നോക്കെ മനുഷ്യൻ പറയാറുണ്ട്.

മനുഷ്യൻ അവനല്ലാത്തതിനെയെല്ലാം ഞാൻ എന്നു പറയുന്നു. ഞാൻ പലതുമാണ് എന്നാണിതിന്റെയെല്ലാം അർത്ഥം. അങ്ങനെ പല ഞാൻ യഥാർത്ഥത്തിൽ ഉണ്ടോ? യഥാർത്ഥ ഞാൻ എന്താണ്? എന്നാണ് നമുക്കറിയേണ്ടത്. നാം ബന്ധപ്പെടുന്ന വിഷയങ്ങളുമായി താതാത്വ്യം പ്രാപിക്കുന്നതിന്റെ ഫലമായാണ് “ഞാൻ” പലതായിത്തീരുന്നത്. വാസ്തവത്തിൽ ഒരു ഞാനേയുള്ളൂ എന്ന് നമുക്കറിയാം. പക്ഷെ നാം പലതുമാണ് എന്ന് നമ്മൾ തന്നെ പറയുകയും ചെയ്യുന്നു. നമ്മിൽ പലതായിത്തീരുന്നത് ഒരേ ഒരു ഞാൻ ആണ് എന്ന് ചിന്തിച്ചാൽ മനസ്സിലാകും. ഈ പലതായിത്തീരുന്നത് നമ്മുടെ സങ്കല്പം കൊണ്ടും താതത്വ്യം കൊണ്ടുമാണ്. അത് ഏക്കാലത്തേക്കും സത്യവുമല്ല. ഇന്നത്തെ പണക്കാരൻ നാളത്തെ പിച്ഛാക്കാരനായേക്കാം. ഇന്നത്തെ ബലവാൻ നാളത്തെ രോഗിയാകും. അതിനോടൊപ്പം “ഞാൻ” മാറുന്നത് സ്വാഭാവികം മാത്രം.

ചെറിയ കുട്ടിയായിരുന്നപ്പോൾ ഉണ്ടായിരുന്ന “ഞാൻ” ഇപ്പോഴും മാറ്റമില്ലാതെ നിലനിൽക്കുന്നു. ശരീരം മൊത്തം മാറിപ്പോകുന്നു. ശരീരത്തിലെ കോശങ്ങളെല്ലാം പലവട്ടം മാറി മാറി

വന്നു പോയിക്കഴിഞ്ഞു. പക്ഷെ അന്നുണ്ടായിരുന്ന ഞാൻ മാത്രം മാറിയില്ല. പള്ളി വികാരി, സുവിശേഷ പ്രവർത്തകൻ ഒക്കെയൊക്കുന്നതിനു മുൻപ് അമ്മയോട് വാശിപിടിച്ച് സാരിത്തുമ്പിൽ പിടിച്ചു കൊണ്ട് നടക്കുന്ന ഒരു ഞാൻ ഉണ്ടായിരുന്നു. എല്ലാം മാറിമറഞ്ഞ് മരണത്തോട് അടുക്കുമ്പോഴും ശരീരവുമായോ ചുറ്റുപാടുകളുമായോ സ്ഥാനമാനങ്ങളുമായോ ബന്ധപ്പെടാത്ത, അവയിൽനിന്നെല്ലാം വേർപെട്ട് നിൽക്കുന്ന ഞാൻ എന്ന “ബോധം” എല്ലാവരിലും വ്യക്തമായിട്ടുണ്ട്. ഈ വ്യക്തമായതും യഥർത്ഥമായതുമായ “ഞാനിലേക്ക്” എത്തിച്ചേരാനാണ് എല്ലാം തുജിച്ച് നിന്റെ വ്യക്തിത്വത്തേയും തുജിച്ച് എന്റെ പിന്നാലെ വരിക എന്ന് യേശു പറഞ്ഞത്. പലതിലേക്കും ബന്ധിക്കപ്പെടുന്ന ഞാൻ വാസ്തവത്തിൽ ബന്ധനസ്ഥനാണ്, സ്വാതന്ത്ര്യമില്ലാത്തവനാണ്. അതുകൊണ്ട് അതെല്ലാം തുജിച്ചു തീരു. ദൈവം സൃഷ്ടിച്ചപ്പോൾ നീ ഇതൊന്നും ആയിരുന്നില്ല. അവിടേക്ക് മടങ്ങി പോകണം. യഥാർത്ഥ “നീ” ആയിത്തീരണം. നിന്റെ ഇന്നത്തെ സമ്പത്തുകൾ, ബന്ധുക്കൾ, സ്വജനങ്ങൾ, സ്ഥാനമാണങ്ങൾ, വിദ്യാഭ്യാസ യോഗ്യത, ഒക്കെ ബന്ധനങ്ങളാണ്. അതുകൊണ്ട് നീ രക്ഷപെടാൻ ആഗ്രഹിക്കുന്നുവേങ്കിൽ അതിൽ നിന്ന് എല്ലാം ആദ്യമെമോചിക്കുക. എല്ലാം വലിച്ചെറിയുക, വെളിയിലുള്ളത് മാത്രമല്ല നിന്നിലുള്ളതും വലിച്ചെറിയുക. എന്നിട്ട് എന്റെ പിന്നാലെ വരിക. പിന്നീട് ആണ് അഭ്യാസമെല്ലാം. ഇപ്പോഴത്തെ അവസ്ഥയിൽ വാചക കസർത്തല്ലാതെ ഒന്നും നടക്കില്ല. അഭ്യാസം തികയുമ്പോൾ “നീ” എന്നെപ്പോലെയായിത്തീരും. ഞാൻ പിതാവിൽ ഒന്നായിരിക്കുന്നതുപോലെ നീയും ഒന്നായിത്തീരും. ഞാനും പിതാവും-ആത്മാവും- ഒന്നാണ് എന്ന് പറയുന്നതുപോലെ നീയും പറയാനിടയാകും.

ലൗകികവും ഭൗതികവുമായ നിന്റെ താതാത്മ്യങ്ങൾ-ആയിത്തീരൽ- നിനക്ക് വിനയായിരിക്കുകയാണ്. വാസ്ഥവത്തിൽ ഇതെല്ലാം നിന്റെ ക്രിയേഷനാണ്, അതുകൊണ്ട് നീ തന്നെ ഇല്ലാതാക്കണം. എല്ലാം തുജിക്കേണ്ടത് നീയാണ്, അതിന് ഒരു സംശയവുമില്ല. നിന്നെ യഥാർത്ഥ നീയാക്കേണ്ടത് നീ തന്നെയാണ്, എന്നിട്ട് എന്റെ അടുത്ത് വരിക, ഞാൻ പറയുന്നത് ചെയ്യുക. ഇതൊക്കെയാണ് യേശുക്രിസ്തു അന്ന് പറഞ്ഞതിന്റെ സാരാംശം.

ബാഹ്യലോകത്തുള്ളവയും ആന്തരിക ലോകമായ അന്തരരണവുമായി യഥാർത്ഥ ഞാൻ എന്ന ബോധം കൂടിക്കലർന്ന് അതുമായി ഏകീഭവിച്ച് അതെല്ലാമാണെന്ന് തെറ്റിദ്ധരിക്കുകയാണ് ചെയ്യുന്നത് എന്ന് പറഞ്ഞല്ലോ. അതിനാൽ യഥാർത്ഥ “ഞാൻ” അപ്രസക്തമായി തീരുകയും നമ്മുടെ സൃഷ്ടിയായ “ഞാൻ” ഭരണം നടത്തുകയും ചെയ്യുന്നു. ഞാൻ “ഉണ്ട്”, ഉണ്ട്, എന്ന ബോധം അതുമാത്രമാണ് സത്യമായത്. ഒരു ചെറിയ കുട്ടിയായിരുന്നപ്പോൾ, വിദ്യാർത്ഥിയായിരുന്നപ്പോൾ, കല്യാണം കഴിച്ചപ്പോൾ, അപ്പനായപ്പോൾ, അപ്പുപ്പനായപ്പോൾ, മരണശയ്യയിൽ ഒക്കെ ഒരു സന്തത സഹചാരിയെപ്പോലെ ഒരുമാറ്റവുമില്ലാതെ അവൻ- ആ ഞാൻ- കൂടെയുണ്ടായിരുന്നു. ആ “ഞാൻ” ഞാൻ ഉണ്ട് എന്ന ബോധം മാത്രമാണ്. ഇവിടെയുള്ള ഒന്നുമായി അതിന് ബന്ധമോ അതിലൂടെ ബന്ധനമോ ഇല്ല. അത് തികച്ചും സ്വതന്ത്രമാണ്. നിന്റെ ഇന്നത്തെ “ഞാൻ” അജ്ഞതയുടെ ഫലമാണ്, നിനക്ക് നിന്റെ സത്യസ്ഥിതിയായ നിന്റെ അസ്തിത്വത്തെ അറിയുകയില്ല. അത് അറിയുക, നീ സ്വതന്ത്രനായിത്തീരും. “സത്യം അറിയുകയും സത്യം നിങ്ങളെ സ്വതന്ത്രന്മാരാക്കുകയും ചെയ്യും”.

എന്റെ ശരീരം, എന്റെ ഭാര്യ, എന്റെ മക്കൾ, എന്റെ മനസ്സ്, എന്റെ ബുദ്ധി, എന്റെ ചിന്ത, എന്റെ അഹംകാരം എന്നൊക്കെ നാം പറയാറുണ്ട്. അതിൽനിന്ന് തന്നെ അതൊന്നും ഞാനല്ല എന്റേത് എന്നാണ് പറയുന്നത്. അങ്ങനെയെങ്കിൽ ഞാൻ ആര്? അതിനെക്കുറിച്ച് കാര്യമായി ഒന്നും പറയാൻ നമുക്കില്ല. ആ ഞാൻ എന്താണെന്ന് ഒട്ടറിയുകയുമില്ല, എങ്കിലും എന്തിനേയോ ഞാൻ എന്നും ആ ഞാനിന്റേതെന്നും നിത്യേന പറയാറുണ്ട്. ആ സത്യമായ, യഥാർത്ഥ ഞാൻ, അതാണ് നാം ഇതുവരെ അന്വേഷിക്കാനും കണ്ടെത്താനും ശ്രമിച്ചത്.

ഞാൻ ആകുന്നവൻ എന്നതിന്റെ ആശയം ഏകദേശം മനസ്സിലായി എന്നു കരുതട്ടെ. അത് എന്താണ് എന്ന് വ്യക്തമാക്കുന്നതാണ് വേദവാക്യത്തിലെ അടുത്ത ഭാഗം “ഞാൻ ആകുന്നു”- ദൈവമാകുന്നു. ദൈവം മനുഷ്യനിൽ ഇരിക്കുന്നു. ആത്മാവാണ് ദൈവം എന്നൊക്കെ നാം കേട്ടിട്ടുണ്ട്. എങ്കിലും അത് എങ്ങനെ, എന്ത് എന്നൊക്കെ മനസ്സിലാക്കുക പ്രയാസമാണ്. അതുകൊണ്ട് ദൈവം, തന്നെ തന്നെ വേളിപ്പെടുത്തുകയായിരുന്നു, ഞാൻ ആകുന്നവൻ “ഞാൻ” ആകുന്നു- ദൈവം-ആകുന്നു എന്ന വേദവാക്യത്തിലൂടെ. ഞാൻ ഇന്നിന്നതാണ് എന്ന് നാം പറയുന്ന ഞാൻ അല്ല ഞാൻ ഉണ്ട്, ഉണ്ട് എന്ന ബോധമായ “ഞാൻ” ആകുന്നവൻ “ഞാൻ- ദൈവം- ആകുന്നു”.